

मुख्य समाचार :-

- प्रधानमंत्री नरेन्द्र मोदी तीन देशों- जॉर्डन, इथियोपिया और ओमान की यात्रा पर। सबसे पहले आज जॉर्डन की राजधानी अम्मान पहुंचे।
- 17 दिसंबर को राज्य विधानसभा के एक दिनी विशेष सत्र में प्रदेश को विकसित, आत्मनिर्भर और समृद्ध बनाने पर होगी चर्चा।
- ग्वालियर में 101वां तानसेन समारोह शुरू।
- मौसम विभाग ने ग्वालियर, चंबल, सागर, जबलपुर और रीवा संभाग के 14 जिलों के लिए घने कोहरे का अलर्ट जारी किया।

प्रधानमंत्री यात्रा

प्रधानमंत्री नरेन्द्र मोदी जॉर्डन, इथियोपिया और ओमान के तीन देशों की यात्रा पर सबसे पहले जॉर्डन की राजधानी अम्मान पहुंचे। प्रधानमंत्री जॉर्डन में किंग अब्दुल्ला द्वितीय बिन अल हुसैन के निमंत्रण पर गए हैं। श्री मोदी यहां भारतीय समुदाय से भी मिलेंगे। श्री मोदी का यह दौरा दोनों देशों के बीच राजनयिक संबंधों की स्थापना की 75वीं वर्षगांठ के अवसर पर हो रहा है। अम्मान से प्रधानमंत्री कल इथियोपिया की राजधानी अदीस अबाबा जाएंगे। वहां वे इथियोपिया के प्रधानमंत्री डॉ. अबी अहमद अली के साथ विस्तृत चर्चा करेंगे। श्री मोदी भारतीय प्रवासी भारतीयों से मिलेंगे और संसद के संयुक्त सत्र को संबोधित भी करेंगे। अपने दौरे के अंतिम चरण में श्री मोदी बुधवार को ओमान की राजधानी मस्कत पहुंचेंगे।

मध्यप्रदेश विशेष सत्र

राज्य विधानसभा का एक दिवसीय अष्टम सत्र बुधवार 17 दिसम्बर को आहूत होगा। विधानसभा अध्यक्ष नरेंद्र सिंह तोमर ने आज अधिकारियों के साथ विधानसभा परिसर में एक दिवसीय सत्र को लेकर की जा रही तैयारियों का जायजा लिया और समय सीमा में सभी कार्य पूर्ण करने के निर्देश दिए। गौरतलब है कि इस एक दिवसीय सत्र में मध्य प्रदेश को विकसित, आत्मनिर्भर और समृद्ध राज्य बनाने पर चर्चा होगी। सत्र को लेकर विधानसभा अध्यक्ष ने बताया-

सांसद निधन

रीवा जिले के एक अस्पताल में राम मंदिर आंदोलन के प्रमुख नेता और पूर्व सांसद डॉ. राम विलास दास वेदांती का निधन हो गया है। वे रीवा के मूल निवासी थे और वहीं उनका इलाज चल रहा था। उनके निधन की खबर से अयोध्या में शोक व्यक्त किया जा रहा है, जहां वे एक प्रमुख व्यक्तित्व थे। परिवार के सदस्य उनके

पार्थिव शरीर को अयोध्या लाएंगे, जहां उनका अंतिम संस्कार किया जाएगा। मुख्यमंत्री डॉ. मोहन यादव ने डॉ. रामविलास वेदांती को सोशल मीडिया पोस्ट के जरिए भावभीनी श्रद्धांजलि अर्पित की है। उप मुख्यमंत्री राजेन्द्र शुक्ल ने पूर्व सांसद एवं राम जन्मभूमि आंदोलन के प्रमुख संत डॉ. रामविलास वेदांती जी महाराज के निधन पर गहन शोक व्यक्त किया है। वहीं उत्तरप्रदेश के मुख्यमंत्री योगी आदित्यनाथ ने भी शोक व्यक्त करते हुए दिवंगत आत्मा को श्रद्धांजलि दी है। सोशल मीडिया पर पोस्ट में मुख्यमंत्री ने लिखा कि डॉ. रामविलास वेदांती का निधन आध्यात्मिक जगत और सनातन संस्कृति के लिए एक अपूरणीय क्षति है।

तानसेन समारोह

हरिकथा व मिलाद के साथ आज दोपहर ग्वालियर में 101वां तानसेन समारोह 2025 का पारंपरिक शुभारंभ हुआ। हमारे संवाददाता ने बताया है कि सुबह तानसेन की समाधि पर शहनाई वादन, ढोलीबुआ महाराज की हरिकथा व मीलाद वाचन एवं चादरपोशी के साथ 19 दिसंबर तक चलने वाले इस समारोह का पारंपरिक शुरुआत हुई।

स्क्वैश बधाई

मुख्यमंत्री डॉ. मोहन यादव ने स्क्वैश वर्ल्ड कप: 2025 में पहली बार विश्वकप खिताब जीतकर इतिहास रचने वाली भारतीय स्क्वैश टीम को बधाई और शुभकामनाएं दीं। मुख्यमंत्री डॉ. यादव ने कहा है कि भारतीय टीम के खिलाड़ियों के अद्वितीय कौशल, अथक परिश्रम और अटूट संकल्प ने देश को विश्व पटल पर गौरवान्वित किया है।

जूडो चैंपियनशिप

भारतीय खेल प्राधिकरण राष्ट्रीय उत्कृष्टता केंद्र भोपाल के एथलीटों ने इम्फाल में आयोजित सीनियर नेशनल जूडो चैंपियनशिप 2025 में शानदार प्रदर्शन किया है। भोपाल केंद्र के खिलाड़ियों ने 14 पदक जीते, जिनमें 6 गोल्ड, 2 सिल्वर और 6 ब्रॉन्ज मेडल शामिल हैं। चैंपियनशिप की मुख्य आकर्षण ओलंपियन तुलिका मान रहीं, जिन्होंने लगातार छठा गोल्ड मेडल जीतकर भारतीय जूडो में अपनी विशेष पहचान बनाई।

मौसम

प्रदेश में सर्दी के तेवर और सख्त होते जा रहे हैं। कड़ाके की ठंड के बीच अब प्रदेश के कई इलाकों में घना कोहरा छाने लगा है। मौसम विभाग ने ग्वालियर, चंबल, सागर, जबलपुर और रीवा संभाग के 14 जिलों के लिए कोहरे का अलर्ट जारी किया है। इस बीच, प्रदेश का एकमात्र हिल स्टेशन पचमढ़ी एक बार फिर सबसे ठंडा रहा, जहां न्यूनतम तापमान 5.2 डिग्री सेल्सियस दर्ज किया गया। गुना से हमारे संवाददाता ने बताया है कि जिले में ठण्ड का असर अब बढ़ता जा रहा है। हालांकि दिन में धूप निकलने से लोगों को कुछ राहत है, वहीं सुबह-शाम सर्दी का असर बढ़ता ही जा रहा

है। मौसम विभाग से मिली जानकारी के अनुसार आज दिन का न्यूनतम तापमान 9.9 डिग्री सेल्सियस एवं अधिकतम तापमान 26.5 डिग्री सेल्सियस दर्ज किया गया है।

संक्षिप्त समाचार

- 1- लोक निर्माण और नर्मदापुरम जिले के प्रभारी मंत्री राकेश सिंह ने कलेक्टर कार्यालय में जिला विकास सलाहकार समिति और नर्मदा जयंती के संबंध में बैठक की अध्यक्षता की।
- 2- त्रि-स्तरीय पंचायत उप निर्वाचन-2025 अन्तर्गत आगरमालवा में जिला पंचायत निर्वाचन क्षेत्र-01, सुसनेर के रिक्त पद पर निर्वाचन हेतु जिले में ईव्हीएम की एफएलसी का कार्य 17 से 19 दिसम्बर तक ईव्हीएम गोडाउन पर की जाएगी।
- 3- अशोकनगर के चंदेरी में मॉरीशस के पर्यटक भ्रमण पर आए। पर्यटकों ने शहर के ऐतिहासिक और धार्मिक स्थल का भ्रमण किया। इस दौरान दल ने यहां की प्रसिद्ध हैंडलूम कला हैंडलूम पार्क, डिजिटल एम्पावरमेंट फाउंडेशन और ऐतिहासिक स्मारकों का अवलोकन किया।
- 4- पश्चिम मध्य रेलवे के जबलपुर मंडल में आज पेंशन अदालत आयोजित की गई। पेंशन अदालत के दौरान कुल 22 प्रकरण प्रस्तुत किए गए।
- 5- इयूटी के दौरान सतर्कता, सूझ-बूझ एवं सजगता का परिचय देते हुए नवम्बर माह में संभावित असामान्य घटनाओं को टालने वाले 10 रेलकर्मियों को भोपाल में अपर मंडल रेल प्रबन्धक योगेंद्र बघेल द्वारा पुरस्कृत किया गया।
- 6- महिला एवं बाल विकास विभाग द्वारा "बाल विवाह मुक्त भारत अभियान" के तहत देवास के सोनकच्छ ब्लॉक में कार्यक्रम का आयोजन किया गया।
- 7- दिव्यांग सशक्तिकरण की दिशा में झाबुआ के रंगपुरा पुनर्वास केंद्र में 117 दिव्यांगजनों को निःशुल्क सहायक उपकरण प्रदान किए गए।
- 8- शिवपुरी जिले के करेरा में बस स्टैंड हेतु आवंटित भूमि पर से आज प्रशासन ने अवैध अतिक्रमण सख्ती से हटवाए।
